

Møguliga fleiri nýggir brunnar

BRUNNAR – Fer boringin í summar at geva nýggjar og týðandi upplýsingar um kolvetni í føroysku undirgrundini, kann tað hava við sær fleiri brunnar aftrat næstu árin heldur Rúni M. Hansen, stjóri hjá Statoil.



Hesir triggir garparnir ætla sær at finna fyrstu føroysku oljuna í summar ella heyst. Fv. Rúni M. Hansen, stjóri í Statoil, Erik Oswald, stjóri hjá ExxonMobil og Ben Arabo, stjóri hjá Atlantic Petroleum

Mynd Jan Müller

Jan Müller

Avgerðin hjá amerikanska oljufelagnum ExxonMobil at keypa seg inn í heili trý leitið hjá Statoil á føroyska landgrunninum hevur eftir øllum at døma avgerandi týðning fyri fríamtiðar oljuleiting við Føroyar. Rúni M. Hansen, stjóri í Statoil er

sera fegin um at hava gjørt avtalu við heimsins størsta oljufelag og fer Statoil nú at brúka allar kreftir til arbeiði sitt á Føroyaøkinum.

Loyniorðini í hesi fyri Føroyar risastóru verkætlan er býti av váða. Upprunaliga varð Statoil nærum einsamalt í eini komandi boring, ein óhaldbar støða, og tí varð tað

sera kærkomið, at eitt annað oljufelag og entá tað størsta í heiminum, bráðliga vildi vera við at deila váðan í ikki bert komandi boring í summar men eisini í øðrum møguligum framtíðar brunnunum.

“Mirakkul”

Ein kelda í oljuheiminum sigur við Sosialin, at fyri leit-

ingina við Føroyar er henda gongdin einki minni enn eitt “mirakkul”, tí hetta tekur broddin av afturgongdini í leitingini, har fleiri feløg eru rýmd, og har Statoil tí sat eftir nærum einsamalt við so nógvum loyvum. Lykilin til loksins at lata upp fyri loyvvunum eigur nettupp ExxonMobil.

– Henda nýggja støðan ger, sigur Rúni M. Hansen, at tað verður borað í summar, og kann eitt líkinda úrslit av hesi boring hava við sær, at tað koma aðrir brunnar aftrat næstu árin.

Rúni M. Hansen dylur ikki fyri, at tey eru sera væl nøgd at hava fingið hetta felagið við í samtakið, tí

talán er um eitt ábyrdarfullt og gott felag, sum kemur við bæði tøkniligari eksper-tisu og royndum umframt stórari figgjarligari styrki. Samanumtikið ein vinnarastøða fyri bæði føroyska samfelagið og tey trý oljufeløgini, sum fara at bora í summar.

jan@sosialurin.fo

Spennandi Statoilbrunnur í summar

8. BRUNNURIN – Vit skulu til at bora ein sera spennandi brunn í summar sigur varaforsetin hjá Statoil fyri altjóða leiting, Terje Dahl.

Jan Müller

Hann vísir á, at hetta er ein sera týðningarmikil brunnur fyri Statoil í hesum árinum. Ikki minst tí at felagið um-situr eitt so stórt øki á føroyska landgrunninum er hesin brunnurin av alstórum týðningi at skilja alt økið betri. Men hann dylur tó ikki fyri, at hetta er ein verkætlan við stórum váða og sum ikki er roynd áður.

Uppá fyrispurning um Statoil hevur dugað væl at marknaðarføra føroysku økini, nú ExxonMobil hevur bitið á, sigur Terje Dahl, at amerikanska oljufelagið hevur eins og fleiri onnur oljufeløg fingið innlit í tær kanningar og tulkingar, sum Statoil hevur gjørt av økinum. Og tað eru so teirra egnu tulkingar av hesum tilfarinum, ið hava gjørt, at ExxonMobil hevur gjørt av at keypa seg inn í trý av loyvvunum.



Terje Dahl, varaforseti fyrir altjóða leiting hjá Statoil: -Brunnerin, sum vit skulu bora í í Føroyum í summar, sær sera spennandi út

Mynd Jan Müller

Terje Dahl sigur, at tøknil, sum verður brúkt og ment í leitingini í Føroyum kann

eisini fáa stóran týðning fyri leiting í norskum øki og úti í heimi, har Statoil arbeiðir og

her serstakliga har arbeitt verður í basaltøkjum. Hóast tøknil at síggja gjøgnum basaltið er nógv ment, so er basaltið framvegis ein stór avbjóðing.

Vit spurdu Terje Dahl, hvussu stórt sannlíkið er fyri at gera eitt fund í summar.

– Tað er greitt, at tá vit gera eina so stóra íløgu á føroyska landgrunninum í summar, so er tað tí, at vit vóna at kunna finna kolvetni í rakstrarverdugum nøgdum. Sjálvur haldi eg, at hetta brunnur, sum er “vældig spændende for os”, sum hann málber seg á móðurmálinum, og so mugu vit bara síggja, hvat boringin kemur til.

Havið tol

– Nógvir føroyingar halda, at tað gongur ov seint. Sjey brunnar eru boraðir og enn er einki veruligt fund gjørt. Eiga føroyingar framvegis at brynja seg við toli?

– Tað haldi eg avgjørt. Mong dømi eru eisini um, at man hevur borað brunnar, sum vórðu turrrir ella so og síðani hevur vent aftur til sama økið við nýggjum brillum og hevur gjørt eitt fund. Nógv av teimum fundum, sum í dag verða gjørd í norskum øki, eru í loyvvum, har tað er borað fyrruttan úrslit og har loyvinu eru latin aftur. So tað ræður um at síggja móguleikarnar.

Tað er greitt, at norski leitistjórin við hesum sipar til Brugdubrunnin, sum Statoil boraði í 2001. Tá vórðu stórar vónir til eitt fund, og tað vórðu eisini gjørd sera stór framstig við at bora gjøgnum basalt. Sum so var tann brunnurinn eitt gjøgnumbrot fyrir hetta slagið jarðfrøði. Nú verður so farið at bora í sama umhvørvi um enn ikki júst á sama stað. Sum skilst verður hesaferð borað væl djúpri, harfrá eisini navnið “Brugdan Deep”. Eins

og við øðrum brunnunum á landgrunninum, so verður mett, at Brugduborurin kom ikki nóg langt niður í undirgrundina. Ein orsök vóru tøkniligir trupulleikar við boringini, at borurin rætt og slætt stóð fastur. Møguleiki var tá ikki fyri at fara longur niður. Tað er við hesum lærdómi, at Statoil, ExxonMobil og Atlantic Petroleum nú fara undir at bora aftur í summar. Hóast Brugdan var eitt vónbrot, so gav hon so nógvar týðandi upplýsingar, og eisini fanst gass í undirgrundini, at tað nú verður farið longur niður.

jan@sosialurin.fo